

Konferenza stampa

Sinjuri ta' l-istampa, niringrazzjakom talli gejt u hawn sabiex issegwu din il-konferenza stampa.

It-tema ta' din il-konferenza hija bbażata fuq il-bilanċ, is-sostenibbiltà u r-responsabbiltà

L-għażla ta' dan il-post, kbir 240,000 metru kwadru, għalina tissimbolizza l-bilanċ ekwu li għandu jintlaħaq meta l-pubbliku, inkluż il-kaċċaturi, jagħmlu użu mill-kampanja Maltija.

Infatti, filwaqt illi il-kaċċa f'dan il-post pubbliku kienet issir il-gurnata kollha, illum issir biss sal-10 ta' filgħodu.

Aħna nixtiequ li l-Maltin u l-Għawdxin kollha jkunu jafu l-fatti korretti u li min minnhom ser jivvota, jagħmel hekk wara li jkun ha konozzenza tal-fatti korretti u tal-fatti korretti biss.

Sostenibbiltà

Punt importanti ferm, li, fl-opinjoni tagħna, jifforma l-bażi tad-deroga li Malta tapplika għall-kaċċa fir-rebbiegħa, hija s-sostenibbiltà tal-ispeċi, jew aħjar, jekk dak li qed jittieħed matul l-istagun tal-limitat tal-kacca fir-rebbiegħa, hux qiegħed jaffettwa b'mod negattiv il-popolazzjoni ta' dawn iż-żewġ speċi.

B'rabta mal-istess tema nigbed l-attenzjoni għall-fatt illi fil-jiem li għaddew, il-Kumitat Ornis irrakkomanda l-applikazzjoni ta' deroga sabiex jinfetaħ stagun tal-kaċċa fir-Rebbiegħa, sugġett ovvjament għar-riżultat tar-referendum t'April li ġej.

Dan il-pass waħdu, fl-umili fehma tagħna digà minnu innfis u huwa prova cara tas-sostenibilità taz-żewġ speċi. Fil-fatt huwa ta' dizappunt għalina li l-kamp tal-'LE' mhux komdu jara lil dan il-mekkanizmu jaħdem, saħansitra bil-partecipazzjoni tar-rappreżentanti ta' Birdlife Malta. Nemmu li ma nistgħux insabtu saqajna quddiem il-fatti xjentifiċi jekk verament irridu dibattitu san.

Ir-rapport tal-Ornis jikkonferma li iż-żewġ speċi kaċċabbli fir-Rebbiegħa għadhom jeżistu f'popolazzjonijiet kbar ħafna u f'firxa ġeografika wiesa'. Filwaqt li xi pajjiżi Ewropej esperjenzaw tnaqqis fil-popolazzjoni taż-żewġ speċi, il-popolazzjoni ta' dawn it-tnejn kienet stabbli u saħansitra żdiedet marginalment fil-pajjiżi li minnhom ipassu lejn Malta.

Huwa għalhekk tajjeb li nrikkonozzaw u naccettaw dawn il-fatti li jikkollmu wehidhom, li juru mingħajr ebda bżonn ta' interpretazzjoni il-verità x'inh, u ma nibqgħux inħawdu moħħ in-nies bi statistika ta' pajjiżi li l-gamiema u s-summiema tagħhom lanqas biss tpassi lejn Malta. Qed nirreferi għal mod kif il-kamp tal-'LE' qed jinqad bil-case study tal-Ingilterra sabiex jiġġustifikaw l-argumenti tagħhom fuq Malta. Tajjeb li nfakkru li l-gamiema fl-Ingilterra ma ssirx kaċċa fuqha, u hemm rapporti xjentifiċi (Browne & Aebischer, 2004) li jikkonfermaw li din naqset minħabba prattiki agrikoli u mhux minħabba xi impatt mill-kaċċa. Anka Birdlife Malta stess jistgħu jikkonfermaw li qatt ma rringjaw gamiem li jkun ikkonfermat li passa mir-Renju Unit. (Ir-rapport ta' Raine 2007)

Meta wieħed jaqbad l-istatistika xjentifika mill-pajjiżi li minnhom joriġinaw il-gamiema u s-summiema lejn Malta, wieħed jista' kjarament jara li l-popolazzjoni tagħhom hija stabbli u f'ċertu kazi qed tiżdied, eżempju Franza u l-Kroazja li jikkaċċjawhom f'ammonti ħafna akbar minn ta' Malta. Importanti wkoll li wieħed ikun jaf li filwaqt li Malta għandha limitu ta' 16,000 għasfur stabbilit xjentifikament bi qbil mal-Kummissjoni Ewropea, mill-anqas f'għaxar Stati Membri oħra tal-Unjoni Ewropea jinqad mas-7,500,000 minn dawn iż-żewġ speċi. Il-pubbliku ovvjament minn naha jista' jifhem u japprezza li, li kieku dak li qed jgħidu tal-'LE' huwa minnu, il-Kummissjoni Ewropea digà ħadet passi sabiex il-kaċċa f'dawn il-pajjiżi tiġi kkontrollata mill-aktar fis.

Punt iehor dwar is-sostenibilità huwa li d-dokument Gwida tal-Kummissjoni Ewropea dwar il-Kaċċa Skont id-Direttiva tal-Għasafar 2007, publikazzjoni tal-Kummissjoni Ewropea, tkompli tidhol fid-dettal u ssemmi li t-teħida ta' 1% jew anqas mill-popolazzjoni jkollu effett negligibbli fuq l-ispeċi u jista' matematikament jiġi injorat. Dan id-dokument sar bi qbil bejn il-Federazzjoni Ewropea tal-Kaċċaturi u Birdlife International, bil-barka tal-Kummissjoni Ewropea, u l-ftuh tal-istagun tal-kacca fir-rebbiegħa f'Malta illum il-gurnata, isir entro dawn il-parametri kif stabbiliti fl-istess dokument Gwida.

Bilanċ

Il-kampanja IVA temmen fil-bilanċ, mhux fl-abolizzjoni. Din il-ġimgħa stess ippublikat grafika li turi biċ-car kif għal 92% tar-rebbiegħa, ma ssirx kaċċa. Dan juri li x-xenarju li qed jiġi impingi min haddiehor fejn qed jiġi allegat li l-pubbliku ma jistax joħroġ fil-kampanja minħabba l-kaċċa fir-Rebbiegħa, mhuwiex totalment korrett, għaliex fi 92% tar-rebbiegħa ma ssirx kacca.

Dan ifisser li kaċċa limitata ssir biss għal 20 nofs ta' nhar, li tirrappreżenta 8% biss ta' l-istagun kollu. Ta' min jgħid ukoll li għat-92% li ma joħroġ għall-kaċċa u l-kumpliment tas-sena, l-kaċċaturi ma jieqfux jwettqu xogħol siewi ta' konservazzjoni fiż-żoni kollha fejn huma jistgħu jipprattikaw il-kaċċa. Dan ix-xogħol mhux biss iservi sabiex isebba b'mod ġenerali l-kampanja Maltija u Għawdxija, talli jkattar il-biodiversità ta' diversi speċi ta' flora u fauna – b'mod speċjali l-għasafar tal-lokal.

L-Unjoni Ewropea wkoll, fiċ-Charter on Hunting and Biodiversity, tal-2007 ukoll, tirrikonozzi lil kaċċaturi bħala għodda għall-immuniġġjar u l-konservazzjoni tal-biodiversità. Fil-fatt fl-Unjoni Ewropea jeżistu aktar minn 7,000,000 kaċċatur fid-diversi Stati Membri.

Responsabbiltà

Il-Kampanja IVA tixtieq tagħmel referenza, u dan tagħmlu b'wiċċa mill-quddiem, għal xi incidenti ta' atti illegali li setgħu seħħew u gew konnessi mal-kaċċa. Filwaqt li kull att li jista' jfisser it-tnehhija tal-ħajja ta' tajra protetta huwa illegali, u għandu jibqa' jigi trattat bħala tali, l-Kampanja Iva, mill-banda l-oħra tirrikonoxxi, b'sodisfazzjoni, li, kif stqarrew l-istess Birdlife Malta, fl-2014, tali abbużi li kienu relatati mal-kaċċa, naqsu b'71%. Kien hemm 14 il-każ li minhom 4 biss kienu jinvolvu tajr protett.

Ma rridux ninsew li hemm kontrolli u pjeni fis-sehh għal min jinqabad jikser il-liġi. Qegħdin nitkellmu fuq pjeni fenominali, fost l-oġġla pjeni fid-dinja, b'possibilità ta' skwalifika ta' liċenzja għal għomor ta' bniedem u anki f'każijiet estremi ta' habs.

Importanti li wiehed jifhem li r-referendum tal-11 ta' April ma huwiex dwar il-qtil tat-tajr protett. U lanqas ma huwa dwar attivitajiet illegali oħra li setgħu ikkomettw individwi oħra, anke fi staguni mhux necessarjament tal-kacca. Izda huwa dwar attività legali. Attività legali li tigi pprattikata f'Malta permezz ta' deroga, ossia li Malta għandha dritt tipprattika bħala stat membru tal-Unjoni Ewropea.

Il-Kampanja IVA tistqarr pubblikament li hi m'għandha ebda rispett lejn min jinqabad u jeħel li spara fuq tajr protett. Il-ħsara li qed jagħmlu dawn hija kbira ħafna u l-ewwel li tolgot hija lill-kaċċatur li dejjem osserva l-liġi. Qegħdin naraw ukoll li, f'ċerti minn dawn il-każijiet, dawn lanqas biss ikollhom liċenzja u ebda rispett lejn il-kaċċaturi u lejn l-ambjent tal-madwar. Dawn la għandhom staġuni u lanqas kontrolli. Dawn m'għandhomx jitqiesu jew jitqabblu mal-kaċċaturi. Ir-rizultat tal-kaċċaturi mal-forzi ta' l-ordni qegħda tagħti frott siewi, kif jidher ċar mit-tnaqqis ta' tali każijiet ta' illegalitajiet.

Il-fatt li l-kaċċaturi kollha qegħdin jiġu m'hamgga bla distinzjoni bil-ftit każi t'illegalità hija skorretta, u mingħajr l-ebda bazi, u perikoluza.. Fl-ebda settur tal-ħajja wiehed ma jista' jiġġeneralizza kif qed jagħmel il-kamp tal-'LE'. Ma nemmnux li minħabba l-ftit għandhom jeħlu l-ħafna. Kieku jiġri hekk fis-soċjetà jkun hemm ħafna aktar affarijiet li jispiċċaw meqruda, u dan ma jgħoddx biss għad-delizzji. Aħna nemmnu fir-responsabbiltà, d-dixxiplina u l-edukazzjoni; żgur mhux fl-abolizzjoni fejn donnu li s-suġġett ma baqax l-għasfur izda ċittadini Maltin u Għawdxin li jipprattikaw il-kaċċa legalment.

Il-Malti jgħid li biex tiskongra trid tkun pur. Hija ironija kif il-kamp tal-'Le' qed jixhet it-tajn fuq eluf ta' ċittadini Maltin u Għawdxin bla distinzjoni. Filwaqt li qed ipinġu lill-kaċċaturi bħala kollha kriminali, donnu li fost l-għaġdjet li qed jissaportjawhom u l-membri tagħhom qatt ma kien hemm każi t'abbuż jew imġieba irresponsabbli li ma tagħmel g'ieħ lil ħadd.

L-impenn tal-Kampanja IVA bħala Maltin u Ewropej ser jibqa' favur bilanċ ekwu, favur kaċċa sostenibbli u favur id-delizzji Maltin prattikati b'responsabbiltà.

Grazzi talli kontu magħna dalgħodu.

Dr. Kathleen Grima